

कुसीदी काण्वः। विश्वे देवाः। गायत्री।

देवानामिदवो महत्तदा वृणीमहे वयम्। वृष्णामस्मभ्यमूतये ॥ ८.०८३.०१

अस्मभ्यम्। ऊतये- रक्षायै। वृष्णाम्- वर्षकाणाम्। देवानाम्। अवः- तृप्तिम्। महत्- महतीम्।
वयम्। आ वृणीमहे- वरणं कुर्मः ॥१॥

ते नः सन्तु युजः सदा वरुणो मित्रो अर्यमा। वृधासश्च प्रचेतसः ॥ ८.०८३.०२

वरुणः- ऋताधिदेवता। मित्रः- स्नेहाधिदेवता। अर्यमा- सौशील्याधिदेवता। ते- अमी। युजः-
योगयुक्ताः। सदा- सततम्। वृधाश्च- वर्धकाश्च। प्रचेतसः- प्रकर्षचेतनाः। नः- अस्मभ्यम्। सन्तु-
भवन्तु ॥२॥

अति नो विष्पिता पुरु नौभिरपो न पर्षथ। यूयमृतस्य रथ्यः ॥ ८.०८३.०३

ऋतस्य रथ्यः- ऋतनेतारः। यूयम्। नौभिः- प्लवैः। अपः- उदकानि। न- इव। विष्पिता-
विततानि। पुरु- बहूनि कर्माणि। नः- अस्मान्। पर्षथ- पारयत ॥३॥

वामं नौ अस्त्वर्यमन्वामं वरुणं शंस्यम्। वामं ह्यावृणीमहे ॥ ८.०८३.०४

अर्यमन्। वरुण। नः- अस्माकम्। शंस्यम्- मन्त्रः। वामम्- कल्याणः। अस्तु- भवतु। वामम्-
कल्याणम्। आवृणीमहे- वरणं कुर्मः ॥४॥

वामस्य हि प्रचेतस ईशानाशो रिशादसः। नेमादित्या अघस्य यत् ॥ ८.०८३.०५

वामस्य- कल्याणस्य। प्रचेतसः- प्रकर्षचेतसः। ईशानासः- स्वामिनः। रिशादसः-
हिंसकनाशकाः। आदित्याः- अखण्डप्रकृतिजाः। अघस्य- पापस्य। यदस्ति तत्। न। ईम्- एतं
प्राप्नोतु ॥५॥

वयमिद्वः सुदानवः क्षियन्तो यान्तो अध्वन्ना। देवा वृधाय हूमहे ॥ ८.०८३.०६

सुदानवः- शोभनदानाः । क्षियन्तः- निवसन्तः । अध्वन्- शोभनमार्गे । यान्तः- गच्छन्तः । देवाः ।
वः- युष्मान् । वयम् । वृधाय- वृद्धये । हूमहे- आह्वयामः ॥६॥

अधि न इन्द्रैषां विष्णो सजात्यानाम् । इता मरुतो अश्विना ॥ ८.०८३.०७

इन्द्र- ईशनाधिदैवत । विष्णो- सर्वान्तर्यामिन् । मरुतः- प्राणविशेषाः । अश्विना- प्राणेशनशक्तिभूतौ
देवौ । नः- अस्मान् प्रति । एषाम्- एतेषाम् । सजात्यानाम्- अस्मद्वन्धूनां मध्ये । इत-
आगच्छत ॥७॥

प्र भ्रातृत्वं सुदानवोऽध द्विता समान्या । मातुर्गर्भे भरामहे ॥ ८.०८३.०८

अध- अथ । सुदानवः- शोभनदाना वयम् । समान्या- सामान्येन । द्विता- द्विप्रकारेण । मातुः-
जनन्याः । गर्भे - गर्भे जातम् । भ्रातृत्वम्- सौभ्रातृकम् । प्र- प्रकर्षेण । भरामहे- धारयामः ॥८॥

यूयं हि ष्ठा सुदानव इन्द्रज्येष्ठा अभिद्यवः । अधा चिद्व उत ब्रुवे ॥ ८.०८३.०९

यूयम् । हि- खलु । सुदानवः- शोभनदानाः । स्थ- भवथ । इन्द्रज्येष्ठाः- येषां मध्य इन्द्र अग्र
आगतस्ते । इन्द्रस्य श्रेष्ठयान्न ज्यैष्ठ्यम् । इन्द्रादपि विष्णोरेव श्रेष्ठ्यं सुकृते सुकृत्तर इति श्रुतेः ।
अभिद्यवः- द्योतनशीलाः । अध- तस्मात् । चित्- एव । वः- युष्मान् । ब्रुवे- स्तौमि ॥९॥